




आर्थिक वर्ष २०७८/०७९ को नीति तथा कार्यक्रम



मोदी गाउँपालिका
पातिचौर, पर्वत
२०७८/०३/१०

मोदी गाउँपालिकाको आर्थिक वर्ष २०७८/७९ को प्रस्तावित नीति तथा कार्यक्रम

गाउँ सभाका सदस्यज्यूहरु,

१. विश्वव्यापी महामारीको रुपमा फैलिएको कोरोना भाइरस (कोभिड – १९) को पहिलो तथा दोस्रो लहरबाट मानव जातिमाथी अकल्पनीय संकट आईपरेको छ । कोरोना महामारी रोकथाम नियन्त्रण र मानव जातिको जीवन रक्षाको लागी गाउँपालिका आफ्नो सम्पूर्ण स्रोत साधन र क्षमताको प्रयोग गर्दै आईरहेको छ । यस विषम परिस्थितिमा म आर्थिक वर्ष २०७८/७९ को बार्षिक नीति तथा कार्यक्रम प्रस्तुत गर्दैछु ।
२. गाउँको विकास र समृद्धिका लागि स्थानीय तहहरु सञ्चालनमा आई संघीय लोकतान्त्रीक गणतन्त्र संघीय, प्रदेश तथा स्थानीय तहहरु (गाउँपालिका, नगरपालिका) संस्थागत भएका छन् । जनमतद्वारा स्थापित भएको गाउँ सभाको “मोदी गाउँपालिकाका विकासका पाँच आधार जल विद्युत, कृषि, पर्यटन, पर्यावरण र भौतिक पूर्वाधार” भन्ने मूल मन्त्र र कोरोना रोकथाममा केन्द्रित हुदै यस नीति तथा कार्यक्रम प्रस्तुत गर्दैछु ।
३. राष्ट्रलाई निरङ्कुश सामान्ती शासन प्रणालीको अँध्यारो युगबाट जनताका प्रतिनिधिभार्फत राज्य संचालन गर्ने सङ्घीय लोकतान्त्रिक गणतन्त्रको उज्यालो युगमा पुर्याउने क्रममा जीवन उत्सर्ग गर्नुहुने सम्पूर्ण ज्ञात अज्ञात सहिदहरु प्रति श्रद्धाञ्जली ब्यक्त गर्दैछु । राष्ट्रियता, राष्ट्रिय हित एवं स्वाभिमान, लोकतन्त्र र जनजीविकाको आन्दोलनको नेतृत्व गर्नुहुने अग्रजहरु प्रति उच्च सम्मान ब्यक्त गर्दैछु, नेपाली समाजको रुपान्तरणमा उहाँहरुले पुर्याउनुभएको योगदानको स्मरण गर्न चाहन्छु ।
४. विश्वव्यापी रुपमा फैलिएको कोरोना भाइरसबाट स्वदेश तथा विदेशमा आफ्नो अमूल्य जीवन गमाउनुभएका सम्पूर्ण दाजुभाई तथा दीदिबहिनीहरुमा भावपूर्ण श्रद्धाञ्जली अर्पण गर्दै शोकाकुल परिवारजनमा गहिरो समवेदना प्रकट गर्दैछु । साथै कोरोना भाइरसबाट संक्रमितको शिघ्र स्वास्थ्य लाभको कामना गर्दैछु र यस महामारीको अवस्था विश्वबाटनै छिट्टै हटेर जाओस भनी प्रार्थना समेत गर्दैछु ।
५. कोरोना भाइरसको रोकथाम नियन्त्रणमा हालसम्म सहयोग गर्ने सम्पूर्ण सरकारी गैरसरकारी संघसंस्था, ब्याक्ति तथा आम जनसमुदायप्रित हार्दिक आभार व्यक्त गर्दैछु । साथै सक्रमणको कुनै प्रवाह नगरी नागरिकको जीवन रक्षा र सेवा प्रवाहमा खट्नुहुने स्वाथ्यकर्मी, कर्मचारी, सुरक्षाकर्मी तथा जनप्रतिनिधिहरुको कामको उच्च मुल्यांकन गर्दै आगामी दिनमा समेत यस्तै प्रकारको सहयोगको अपेक्षा गर्दैछु ।

गाउँ सभाका सदस्यज्यूहरु,

६. स्थानीय तहको निर्वाचन भएको ४ वर्ष पूरा भएको छ । सिमित स्रोतसाधनका बावजुत जनताका असिमित आवश्यकता पूरा गर्न हामी जनप्रतिनिधिको रुपमा निरन्तर लागि रहेका छौ । शुन्यबाट सुरु गरेर हालसम्मको अवस्थामा आइपुग्नु कम चुनौतिपूर्ण थिएन । यस विचमा निरन्तर आफ्नो क्षमताको

उच्चतम प्रयोग गर्दै जनताको सेवा र विकासमा खट्नुहुने जनप्रतिनिधि, कर्मचारी एवम सहयोगी निकायहरुप्रति आभारी छु ।

७. गाउँपालिकाको १३ कोठे भवन निर्माण सम्पन्न भई आफ्नै भवनबाट गाउँपालिकाको सेवा प्रवाहको कार्यहरु भइरहेका छन भने गाउँपालिकाको सुविधासम्पन्न मुख्य प्रशासनीक भवनको काम तिव्ररूपमा भइरहेको छ । साथै तिन वटा वडा कार्यालय भवन निर्माण सम्पन्न भई आफ्नै भवनबाट सेवाप्रवाहको काम भइरहेको छ । त्यस्तै २ वटा वडा कार्यालय निर्माणाधिन अवस्थामा रहेका छन ।
८. गाउँपालिकाको पहल तथा केन्द्र तथा प्रदेश सरकारसँगको साझेदारीमा गाउँपालिकाको केन्द्रदेखी ३ वटा वडामा जाने सडक कालोपत्रे भइसकेको छ भने १ वडा कार्यालय जाने सडक कालोपत्रेको क्रममा छ । बाँकी ४ वटा वडा कार्यालय जाने सडक कालोपत्रेको लागि डिपिआर भइरहेको छ । गाउँपालिकाले गाउँपालिकाभित्रका सडकहरुको नियमित मर्मत सम्भार, स्तरोन्नति तथा धेरैजसो बस्ति स्तरमा पुग्ने सडकहरुको नयाँ ट्रायक ओपनिड गरेको छ । खेती योग्य जमिनमा सिंचाई नहर तथा केन्द्र तथा प्रदेश सरकारको समन्वयमा एक घर एक धारा कार्यक्रमहरु चालु अवस्थामा रहेका छन ।
९. गाउँपालिकाको संघ सरकारसँगको साझेदारीमा केही विद्यालयमा भौतिक निर्माणका कार्यहरु भइरहेका छन भने गाउँपालिकाकै समन्वयमा भुकम्प प्राधिकरणबाट १० वटा विद्यालयको भौतिक पुर्वाधार निर्माणको कार्य अन्तिम चरणमा पुगेको छ । त्यस्तै नियमित प्रअ बैठक, शिक्षा समितिको सक्रियता, विद्यालय अनुगमन, अतिरिक्त क्रियाकलाप, विषयगत शिक्षकलाइ तालिम, स्कुल बसको व्यवस्था, विद्यार्थि दिवा खाजा कार्यक्रम, दरबन्दी नभएका मावि तथा आधारभुत तहमा शिक्षक दरबन्दी को रकम अनुदान आदि क्रियाकलापबाट विद्यालयको गुणस्तर सुधारको कार्यहरु भइरहेको छ ।
१०. स्वास्थ्य संस्थामा नेपाल सरकारले निशुल्क गरेका औषाधीको पर्याप्त व्यवस्था गर्नुका साथै सबै स्वास्थ्य संस्थामा इन्टरनेट, कम्प्युटर प्रिन्टर समेतको व्यवस्था गरी सेवा सुदृढिकरणमा जोड दिइएको छ । मोदी १ भुक, मोदी २ देउपुर ,मोदी ५ बाजुङ्ग र मोदी ६ तिलाहारमा ल्यावको स्थापना तथा जनशक्तिको व्यवस्था गरिएको छ । त्यस्तै मोदी ६ गिज्यान, मोदी २ मख, मोदी ५ बाउसे र मोदी ४ हलहलेमा मोदी ३ जगले तथा मोदी ७ गौतमथरमा सामुदायिक स्वास्थ्य ईकाइको स्थापना गरि स्वास्थ्य संस्थाको पहुँचबाट टाढा रहेका जनतालाइ स्वास्थ्य सेवाको पहुँचलाइ थप सहज बनाइएको छ ।
११. गाउँपालिकामा प्रदेश तथा केन्द्र सँगको सहलगानीमा मोदी ६ तिलाहार र मोदी २ देउपुरमा बहुउदेश्यीय खेलकुद मैदान तथा बहुउदेश्यीय सभाहल निर्माणको अन्तिम चरणमा रहेका छन । त्यस्तै मोदी ८ चित्रेलाई बालमैत्री वडा घोषणा गरिसकिएको छ भने अन्य वडामा बालमैत्री वडा घोषणाका सूचाङ्क पूरा गर्नेगरि कार्यहरु भइरहेको छ ।
१२. साना कृषकलाई प्रोत्साहन हुने किसिमले कृषि यान्त्रिकरण, आलु तथा तरकारी बिउ वितरण ,नर्सरी स्थापना ,भकारो सुधार, साना सिंचाइ ,माछा पालन , आदीमा विभिन्न अनुदानका कार्यक्रम सञ्चालन गरिएको छ । यसै बर्षमा मोदी ४ लेस्पार र मोदी ६ गिज्यानमा नमुना प्राङ्गरिक कृषि गाउँ स्थापना भएको छ भने स्थानिय महत्वका खाद्य तथा पोषण सुरक्षामा टेवा पुर्‍याउने वाली वस्तुको साना व्यवसायिक कृषि उत्पादन केन्द्र पकेट विकास कार्यक्रम सञ्चालनमा आएका छन । पशु स्वास्थ्य

सेवा, पशु विकास सेवा कार्यक्रम, पशु सेवा प्रसार कार्यक्रम, पशु सेवा तालिम तथा प्रचार प्रसारका अतिरिक्त यूवा लक्षित कार्यक्रम र कोभिड प्रभावित कृषक व्यवसायिक कार्यक्रम मार्फत कृषकको घरदैलोसम्म सेवा पुर्याइएको छ । त्यस्तै लागत साझेदारीमा बाख्रा पर्वद्धन र बाख्रा पकेटका कार्यक्रम सञ्चालन गरिएको छ ।

१३. मोदी गाउँपालिकाका करिब ५०० लघु उद्यमीहरूलाई लघु उद्यम कार्यक्रममा आवद्ध गरि सिप तथा प्रविधिको हस्तान्तरण गरिएको छ । चालु वर्षमा करिब १०० नयाँ उद्यमी सिर्जनाको कार्य भइरहेको छ । उद्यमीहरूको उत्पादन सहजरूपमा विक्रीवितरणको लागी मोदी कोसेली घरको स्थापना गरिएको छ ।
१४. विभिन्न पर्यटकीय स्थलमा पदमार्ग निर्माण, साम्भाव्यता अध्ययन, तथा संरक्षण र प्रर्वद्धन गरिएको छ । १८ स्थानमा होमस्टेको विकास तथा प्रर्वद्धन गरिएको छ ।
१५. सेवा प्रवाहलाई सुचना प्रविधि मार्फत छिटो छरितो, गुणस्तरीय र पारदर्शि बनाउन कार्यालयको वेभपेज निर्माण तथा नियमित अपडेट गर्ने कार्य प्रारम्भ भएको छ । न्यायिक समित मार्फत विवादको समाधान भईरहेका छन । हालसम्म ऐन, नियमावली कार्यविधि गरि ३८ वटा कानुनी दस्तावेज निर्माण भएका छन । त्यस्तै विभिन्न समितिहरू गठन र समितको सक्रियतामा विभिन्न कार्य समेत गरिएको छ ।
१६. कोरोना रोकथाम तथा नियन्त्रणको लागी सचेतनामुलक कार्यक्रम, अक्सिजन र मेडिकल अफिसर सहितको २० बेडको कोरोना अस्पतालको व्यवस्थापन विभिन्न कामहरू भईरहेका छन ।

गाउँसभाका सदस्यज्यूहरू,

१७. विगतको अनुभव, विषम परिस्थिति, सीमित स्रोतसाधन र जनताका मागका आधारमा आगामी आर्थिक वर्षको लागि विभिन्न विषयगत क्षेत्रमा निम्नानुसारका नीति तथा कार्यक्रम तय गरेको छु ।

आर्थिक विकास

१८. संघ, प्रदेश, गाउँपालिका र नीजि क्षेत्रको सहभागितामा जल विद्युत उत्पादनलाई प्राथमिकता दिइनेछ ।
१९. गाउँपालिकाका सबै नागरिकमा विद्युतको पहुँच पुर्याउन जलविद्युत तथा वैकल्पिक ऊर्जाको माध्यमबाट उज्यालो गाउँपालिका कार्यक्रम कार्यान्वयनमा जोड दिइनेछ ।
२०. पूर्णरूपमा विद्युतीकरण भैसकेको यस मोदी गाउँपालिकामा सामुदायिक विद्युतीकरण अन्तर्गतका केही काठेपोल प्रयोग भएको र ती जीर्ण भैसकेकोले काठेपोल विस्थापनको नीति लिइने छ ।
२१. मोदी गाउँपालिका भित्रका खोलानालाहरूबाट उत्पादित विद्युतको आन्तरिक स्रोतका रूपमा विद्युत रोयल्टी प्राप्त हुने र सम्पूर्ण मोदीबासी यसको प्रभावित क्षेत्रमा पर्ने कुरा मध्यनजर गर्दै र विद्युत खपतको मितव्ययी प्रयोगलाई प्रोत्साहन होस र केही सहूलियत होस भन्ने उदेश्यले २० यूनिट सम्म मात्र खपत गर्ने सम्पूर्ण मोदी गाउँपालिका अन्तर्गत रहेका घर परिवारको २० यूनिट सम्मको न्यूनतम शुल्क गाउँपालिकाले सहूलियत अनुदान दिने नीति लिइनेछ ।
२२. मर्यादित श्रम र समान कामको समान पारिश्रमिकको अन्तरास्ट्रिय प्रतिवद्धता कार्यान्वयन गर्दै हरेक क्षेत्रमा रहेका श्रमिकको सीप र दक्षतालाई मापन गरी सामाजिक सुरक्षाको दायरामा ल्याइनेछ ।

२३. मोदी गाउँपालिका भित्र ज्याला मजदुरी गरी खाने मोदी गाउँपालिका बासीहरुको लागि योगदानमा आधारित सामाजिक सुरक्षास्वरूप कानून निर्माण गरि सञ्चालन गर्ने गरि श्रमिक कल्याणकारी कोष सञ्चालन गरिने नीति लिइनेछ ।
२४. मोदी गाउँपालिकामा चालु वर्षमा स्थापना भएका २ वटा नमुना प्राङ्गरिक कृषि गाउँको क्षमता अभिवृद्धि गरिदै लगिनेछ भने नयाँ स्थानमा समेत नमुना कृषि गाउँ स्थापनाको नीति लिइनेछ ।
२५. मोदी गाउँपालिकामा बाँझो जग्गाको तथ्याङ्क संकलन तथा एकीकृत गरी उत्पादनको लागि कृषकलाई सहज रूपमा उपलब्ध गराउने उदेश्यले भुमी बैंकको स्थापना गरिनेछ ।
२६. मोदी गाउँपालिकालाई तरकारी, मासु, दुध, अण्डा आदीमा आत्मनिर्भर बनाउने नीति लिइनेछ । कृषि उत्पादनको लागि ढुवानी तथा बजारको प्रबन्ध गरिने छ जसको लागी उत्पादन तथा ढुवानीमा अनुदान दिने र मोदी गाउँपालिका स्तरीय कृषिउपज संकलन केन्द्र स्थापना गरि व्यवस्थित गराइने छ र शीत भण्डारको स्थापनाको लागि प्रदेश तथा केन्द्र सरकारसंग पहल गरिनेछ ।
२७. मोदी गाउँपालिका सबै वडामा रहेका रैथाने बाली प्रवर्द्धन गर्ने नीति लिइनेछ ।
२८. कृषकहरुको जोखिम न्यूनिकरणको लागी कृषि तथा पशु विमा कार्यक्रम सञ्चालन तथा कृषक राहत कार्यक्रम सञ्चालन गरिएको हुनेछ ।
२९. मोदी ७ र ८ मा सञ्चालित मकै जोन कार्यक्रमलाई प्रदेश तथा केन्द्र सरकारको साझेदारीमा थप प्रभावकारी बनाउदै लगिने छ ।
३०. कोभिड १९ को कारण विदेशबाट फर्किएर आई बेरोजगार बनेका यूवाहरुलाई कृषि तथा पशु उत्पादनमा जोड्दै स्वरोजगार बनाइने नीति अबलम्बन गरिनेछ ।
३१. कृषिको उत्पादन र उत्पादकत्व वृद्धि गर्न कृषक समूह, कृषि उद्यमी, कृषि कम्पनी र कृषि सहकारीलाई कृषि आय र प्रतिफलका आधारमा अनुदान प्रोत्साहन गरिनेछ ।
३२. सार्वजनिक नीजि साझेदारीमा नमूना व्यवसायिक कृषि तथा पशु विकास फर्म सञ्चालन गर्ने नीति लिइनेछ ।
३३. युवा कृषकलाई कृषिमा आकर्षित गर्न उत्प्रेरित गरिनेछ । विपन्न वर्गको उत्थान र लक्षित समूहलाई सहयोग हुने कृषि तथा पशु विकास कार्यक्रमलाई जोड दिइनेछ ।
३४. कृषि बजारमा रहेका बिचौलिया प्रवृत्तिको अन्त्य गरी कृषि उत्पादनमा कृषक र उपभोक्ताको सीधा सम्पर्कको लागि कृषि सहकारीलाई सबलीकरण गरी सुपथ पसलहरु सञ्चालन गरिनेछ ।
३५. कृषि उत्पादनमा वृद्धि गर्न परियोजनाका आधारमा साना र नयाँ प्रविधिमा आधारित सिंचाईमा पूँजीगत अनुदान उपलब्ध गराइनेछ ।
३६. मोदी गाउँपालिकामा रहेका सहकारीहरु व्यवस्थित गर्दै लगिने छ र हरेक नागरिक सहकारीमा आवद्ध भइ जीविकोपार्जनमा टेवा पुर्याउने नीति लिइनेछ ।
३७. सहकारी एवम् सामुहिक खेती प्रणालीको नीति अबलम्बन गरिनेछ । सहकारी संस्थामा रहेको बचतलाई उत्पादनशील क्षेत्रमा परिचालन गर्न एक सहकारी एक नमूना उत्पादन तथा ठूला फार्म संचालन कार्यक्रमलाई प्रोत्साहन गरिनेछ ।

३८. सहकारीको अनुगमन निरीक्षण, सहकारी सचेतना, सहकारी शिक्षा तथा तालिम, उद्यमशीलता र नेतृत्व विकास गरी सहकारीलाई समृद्धिका लागि वित्तीय लगानी कर्ताको रूपमा प्रबर्द्धन गरिनेछ ।
३९. गरीब, उत्पीडित, विपन्न वर्ग र समुदायको आयआर्जनका लागि युवा स्वरोजगार कार्यक्रम सञ्चालन गरिनेछ । स्वरोजगारमूलक उद्योग एवम् व्यवसाय स्थापना गर्न आवश्यक पर्ने अनुदान र सीपमूलक तालिम प्रदान गरिने व्यवस्था मिलाईनेछ ।
४०. पर्यटन क्षेत्रको एकिकृत विकास गर्न स्पष्ट कार्ययोजना सहितको पर्यटन विकास गुरुयोजना तयार गरिनेछ । साथै आवश्यकता अनुसार पर्यटन पूर्वाधारको डि.पि.आर.समेत तयार गरिने छ ।
४१. मोदी गाउँपालिका पर्यटकीय दृष्टीमा अत्यन्तै महत्वपूर्ण क्षेत्र भएकोले यस क्षेत्रमा रहेका जलजला, पञ्चासे, हम्पाल , भवरकोट सहस्रधारा हिमछाँया ताल ठूलीपोखरी ताङले घिब्राङ बराहपोखरी लगायतका पर्यटकिय क्षत्रमा केन्द्र तथा प्रदेश सरकारको समन्वयमा विकास र प्रवर्द्धन गरिने नीति लिइनेछ । साथै मोदी गाउँपालिकामा स्थापना भएका सामुदायिक होमस्टेको विकास र प्रवर्द्धन मार्फत पर्यटकलाई आकर्षणको केन्द्र बनाइने नीति लिइनेछ ।
४२. मोदी गाउँपालिकामा अबस्थित सिम्ले ताल र हम्पाल लगायत पर्यटकीय स्थलको पर्यटकीय प्रवर्द्धन सम्बन्धमा डिपिआर निर्माण गरिनेछ । साथै मोदी ४ मा अबस्थित शिर्पुमा शिर्पू ध्यान केन्द्र निर्माणको नीति लिइनेछ ।
४३. पर्यटन सेवाका लागि आवश्यक पर्ने अर्गानिक उत्पादन, जडीबुटी खेती, संकलन र प्रशोधन उद्योगको स्थापना गर्ने नीति लिइनेछ । बाँझो जमीनलाई व्यवस्थापन गर्न जडिबुटी नर्सरी र जडिबुटी खेतीलाई प्रोत्साहन गरिने छ ।
४४. धार्मिक, सांस्कृतिक, ऐतिहासिक तथा पुरातात्विक महत्वका स्थलको संरक्षण र पूर्वाधारको विकास गरिनेछ । पर्यटकीय पूर्वाधारको विकास निर्माण गर्दा वातावरणीय संरक्षण गर्ने नीति लिइनेछ ।
४५. पर्यटन व्यवसायको विविधीकरण र विस्तारबाट नागरिकको जीविकोपार्जन र रोजगारीका अवसरमा वृद्धि गर्दा पर्यापर्यटन र ग्रामीण पर्यटनमा जोड दिइनेछ ।
४६. विभिन्न ग्रामीण पर्यटन केन्द्र, होमस्टे, पदमार्ग र यात्रालाई संरक्षण, सम्बर्द्धन सौन्दर्यीकरण र विकास गर्दै पर्यटकीय गन्तव्यको प्रवर्द्धन गरिनेछ ।
४७. पर्यटन व्यवसायको बजारिकरण गर्न आधुनिक सूचना प्रविधिको उपयोग गरिनेछ । पर्यटक आकर्षणका लागि प्रचार प्रसार तथा सूचनाको प्रवाह गर्न पर्यटन सेवा सूचना केन्द्रको स्थापना गर्दै लगिनेछ । पर्यटकीय स्थानमा विस्तृत ऐतिहासिक विवरण सहितको होर्डिङ बोर्ड र पर्यटकीय स्थानहरुको सम्पूर्ण विवरण सहितको बुकलेट तयार गरिने छ ।
४८. उत्पादन बृद्धि, रोजगारी सृजना र गरीबी न्यूनीकरणमा टेवा पुर्‍याउने साना तथा मझौला उद्योगमा विशेष जोड दिइनेछ । परम्परागत ज्ञान, स्थानीय सीप, प्रविधि र कच्चा पदार्थमा आधारित घरेलु साना तथा लघु उद्योगलाई प्रवर्द्धन गर्ने नीति अवलम्बन गरिनेछ । औद्योगिक उत्पादनमा बृद्धि गरी उपभोग्य वस्तु तथा सेवामा क्रमशःआत्मनिर्भर हुने नीति लिइनेछ
४९. स्थानीयस्तरमा उत्पादित वस्तु तथा सेवाको उपभोगलाई प्राथमिकता र प्रोत्साहन दिइनेछ ।
५०. साना उद्योगीहरुको सुविधाको लागि साझा सुविधा केन्द्र विस्तारको निति लिइनेछ ।

५१. उद्योगी व्यवसायीको सुविधालाई मध्यनजर राख्दै उद्योग तथा व्यवसाय दर्ता तथा नविकरण शिविर सञ्चालन गरिने छ । त्यस्तै बजारीकरणलाइ सहयोग होस र मोदी गाउँपालिकाको उत्पादनको प्रचारप्रसार समेत हुने गरि कृषि तथा उद्यमी उत्पादनको पर्दर्शनी आयोजना गरिने नीति लिइनेछ ।
५२. मोदी गाउँपालिक भित्र नेपाली कागज, नेपाली कागजका डायरी, अल्लोका विभिन्न सामाग्रीहरू उत्पादन भइरहेकोमा गाउँपालिकाभित्रै सेनीटाइजर, सरफ, हात धुने सावुन, सेनेटरी प्याड आदीको उत्पादनमा जोड दिने नीति लिइनेछ ।
५३. गाउँपालिकामा रहेका खानी तथा खनिज पदार्थको अन्वेषण, उत्खनन, प्रशोधन र प्रयोगमा जोड दिइनेछ ।
५४. नदीनाला, तालतलैया, वन जंगल, जडीबुटी, खनिज स्रोतको बहुआयामिक प्रयोगका साथै उत्पादन बृद्धि, रोजगारी सृजना र आयआर्जनमा जोड दिइनेछ ।
५५. अत्यावश्यक सेवा तथा वस्तु सहज, सुलभ र नियमित रुपमा उपलब्ध गराउन सार्वजनिक, निजी तथा सहकारी क्षेत्रलाई सहभागी गराउदै उपभोक्ता हित संरक्षण तथा प्रवर्द्धन गरिने व्यवस्था मिलाइनेछ ।

सामाजिक विकास

५६. कोरोना भाइरसको दोस्रो लहरबाट आक्रन्त जनताको जीवन रक्षाको लागि गाउँपालिकाको स्रोत साधन परिचालनमा कुनै कमि नगरिने नीति लिइनेछ । कोरोना अस्पताललाइ थप सुविधासम्पन्न र व्यवस्थित गर्दै लगिने छ । कोरोना अस्पतालमा दक्ष जनशक्तिको प्रबन्ध गरिनेछ ।
५७. कोरोना भाइरसको टोल र वस्तीस्तरसम्म पुगी परीक्षण गरिएकोमा परिक्षणलाइ अझै तिव्रता दिइने छ । महामारीमा प्रत्यक्ष खटिने स्वास्थ्यकर्मीलाइ प्रोत्साहन गर्ने नीति लिइनेछ ।
५८. गाउँपालिकाको स्वास्थ्य सेवालाइ थप सुदृढ गर्दै लगिनेछ । गाउँपालिकामा १ वटा एम्बुलेन्सको व्यवस्था गरिनेछ ।
५९. मोदी गाउँपालिकामा १० शैयाको अस्पतालको शिलान्यास भइसकेको र उक्त अस्पतालको निर्माण कार्य प्रारम्भ गरिनेछ ।
६०. गाउँपालिकाभित्रका सबै स्वास्थ्य संस्था र स्थापना भएका ल्याव र सामुदायिक स्वास्थ्य इकाइलाइ दक्ष जनशक्ति सहित थप सुदृढिकरण गरिनेछ ।
६१. सबै स्वास्थ्य संस्थामा आधारभुत औषधीको सर्वसुलभ निशुल्क र पर्याप्त व्यवस्था गरिनेछ ।
६२. स्वास्थ्य संग सम्बन्धित सुरक्षित मातृत्व तथा नव शिशु सम्बन्धी कार्यक्रम संचालनको साथै प्रदेश र संघको सहकार्यमा स्वास्थ्य विमा गरिनेछ । आर्थिक अभावका कारण स्वास्थ्य उपचार सेवा पाउन नसकेका अपाङ्ग, असहाय, अशक्त, गर्भवती, सुत्केरी, जेष्ठ नगरिक र विपन्न वर्गको उपचारको लागि मापदण्ड बनाई सहयोग प्रदान गरिने छ । मुटु तथा क्यानसर जस्ता रोगहरुबारे सचेतना कार्यक्रमहरु र उपचारका लागि शिविर सञ्चालन गरिने छ ।
६३. अति विपन्न, गर्भवती महिला र बालबालिकाको पोषण स्थितीमा सुधार ल्याउन बहुपक्षीय पोषण सुधार कार्यक्रम समन्वयात्मक रुपमा संचालन गरिनेछ ।
६४. अति प्रभावकारी बन्दै गइरहेको सुत्केरीसँग उपाध्यक्ष कार्यक्रमलाइ निरन्तरता दिइने छ ।

६५. नागरिकको स्वास्थ्यमा प्रतिरोधात्मक र निरोधात्मक क्षमता सुधार गर्न महिला, शिशु र बालबालिकालाई पूर्ण खोपको प्रत्याभुती दिनको लागि खोप कोषबाट कार्यक्रम संचालान गरिनेछ ।
६६. आयुर्वेद चिकित्सा पद्धतिमा प्रयोग हुने जडीबुटी संरक्षण, उत्पादन, प्रबर्द्धनको कार्यक्रम संचालन गरिनेछ ।
६७. विभिन्न अस्पतालहरूको सहकार्यमा टेलिमेडिसिन कार्यक्रम संचालन गरिनेछ ।
६८. सबै प्रकारका वर्गिय, धार्मिक, लैङ्गिक तथा जातिय विभेद, वञ्चितकरण र असहिष्णुताको अन्त्य गरी समन्यायिकरूपमा समृद्ध समाज निर्माण गर्ने मोदी गाउँपालिकाको नीति रहेकोछ । अवसरमा पछि परेका र पछाडि पारिएका समुदाय, क्षेत्र, लिंग र वर्गलाई विकासको मूल प्रवाहमा ल्याउन यस गाउँपालिका दृढ रहेको छ । छुवाछुत प्रथा जस्तो मध्यकालीन सामन्ती सोच र विचारलाई बदल्न गाउँपालिकाले जागरणमूलक कार्यक्रमहरू विभिन्न सामाजिक संघसंस्थाहरूको सहयोगमा सञ्चालन गर्नेछ । यसलाई सामाजिक अपराधको दायराभित्र ल्याउन गाउँपालिका प्रतिबद्ध छ ।
६९. दलित समुदायको सशक्तिकरणको लागि विभिन्न आयआर्जन लगायतका कार्यक्रमहरू सञ्चालन गरिनेछ । दलित समुदायको सशक्तिकरणको लागि कानून निर्माण गरिने छ ।
७०. हामी सुशासन, विकास निर्माण र आर्थिक समृद्धिका लागि सहमतिका साथ अघि बढ्न प्रतिबद्ध रहेका छौं । यो प्रतिबद्धता पुरा गर्न गाउँपालिका सबै राजनैतिक दल, नीजि क्षेत्र, नागरिक समाज र सञ्चार जगतको साथ एवम् सहयोगको लागि आन्वहान गर्दछौं । हामी निरन्तर रूपमा नागरिकसंग अन्तर सम्बाद गर्दै अधिकार सम्पन्न र सक्षम गाउँपालिका बनाउन चाहन्छौं । मोदी गाउँपालिकाका विभिन्न वडाहरूमा गठित टोल विकास संस्थाहरूको संस्थागत विकास र उनीहरूको योजना तर्जुमा, कार्यान्वयन, सुशासन र सामाजिक विकास सम्बन्धी क्षमता विकास तथा सञ्चालनका लागि क्षमतावान बनाईनेछ ।
७१. गाउँपालिकाको विकास र समृद्धि हासिल गर्न नागरिक अधिकार, सबैलाई समान अवसर, मजबुत सुरक्षा र सम्मान सहितका स्तम्भमा आबद्ध गराउँदै सबल र समृद्ध गाउँपालिका निर्माण गरी **समृद्ध नेपाल, सुखी नेपाली** को राष्ट्रिय अभियानलाई अनुभूत देखिने गरी सार्थक बनाईनेछ ।
७२. हाम्रो विकास प्रतिको सकारात्मक सोचले आर्थिक र सामाजिक क्षेत्रमा रुपान्तरण ल्याउनेछ । दिगो विकास लक्ष्यहरू र समृद्धिका आधारलाई पूरा गर्ने विकास नीति, कानून, संस्था, जनशक्ति, स्रोत र साधन, सहभागिता, सेवा प्रवाह, अनुगमन र मूल्याङ्कनका क्षेत्रमा ध्यान दिइनेछ । वर्तमान पुस्ताले नै अनुभूत गर्ने गरी विकास र समृद्धि हासिल गर्ने तर्फ केन्द्रित हुने नीति तर्जुमा गरिनेछ ।
७३. समाजवाद उन्मुख अर्थव्यवस्थाको लक्ष्य र उद्देश्य हासिल गर्नका लागि यो नीति तथा कार्यक्रमले मार्गनिर्देश गर्नेछ । आर्थिक विकासमा सहभागी हुने, योगदान गर्ने र प्रतिफल प्राप्त गर्ने अवसर गाउँपालिकाभित्रका सबै नागरिकलाई समन्यायिक रूपमा उपलब्ध गराईनेछ ।
७४. शिक्षा क्षेत्रमा आमूल परिवर्तन गर्नको लागि शैक्षिक गुणस्तर सुधारमा यथेष्ट लगानी गर्ने नीति लिइने छ । शिक्षक दरबन्दी नभई पठनपाठनमा असहज भएका माध्यमिक तथा आधारभुत तहका विद्यालयहरूलाई अनुदान स्वरुप रकम उपलब्ध गराउने नीतिलाई निरन्तरता दिइने छ ।
७५. केन्द्र सरकार सँगको सहलगानीमा मोदी ५ मा अवस्थित महेन्द्र शिखरी माविको भौतिक पुर्वाधार निर्माणको कार्यलाई निरन्तरता दिइनेछ ।

७६. विगत देखी सम्बोधन हुन नसकेको शिक्षाको आधार कक्षाको रुपमा रहेको बाल कक्षा सहजकर्ता तथा विद्यालय कर्मचारीको नेपाल सरकारले तोकेको न्यूनतम पारिश्रमिक उपलब्ध गराउन संघ सरकारसंग साझेदारी गरिनेछ ।
७७. प्रावि तहमा अङ्ग्रेजी माध्यममा अध्ययन अध्यापन गराउने विद्यालयलाई अङ्ग्रेजी पाठ्यपुस्तक खरिदमा अनुदान उपलब्ध गराउने नीति लिइने छ ।
७८. मोदी ६ डिमुवामा रहेको मोदी गाउँपालिकाको एकमात्र बहुमुखी क्याम्पसलाई थप व्यवस्थित गरिदैं लगिने छ ।
७९. मोदी गाउँपालिका वडा न ६ तिलाहारको नवजागृत माविमा सञ्चालित सिभिल इन्जिनियरिङ तर्फको प्राविधिक धारको लागि आवश्यक ल्याव निर्माण गरि थप व्यवस्थित गरिने छ ।
८०. १२ कक्षा सम्म पठनपाठन हुने ४ वटा विद्यालयलाई कक्षा १२ सञ्चालनको लागि रकम अनुदान उपलब्ध गराउने नीति लिइनेछ ।
८१. गाउँपालिकाका वडाहरूलाई क्रमश बालमैत्री वडा निर्माण गर्दै गाउँपालिकानै बालमैत्री स्थानीय तह घोषणाको अभियानमा लग्ने नीति लिइने छ । साथै गाउँपालिकाका विभिन्न कार्यक्रमहरूमा यूवा परिचालनको नीति समेत लिइने छ ।
८२. समृद्ध समाज विकासको मुख्य पूर्वाधार गुणस्तरीय वैज्ञानिक एवं प्राविधिक शिक्षामा हाम्रो सरोकार नीति अनुरूप सीपयुक्त जनशक्ति उत्पादनको लागि प्राविधिक तथा व्यवसायिक शिक्षाको लागि प्राविधिक विद्यालय स्थापना र संचालनमा निरन्तरता दिने कार्य गरिनेछ । दलित बालबालिकालाई प्राविधिक शिक्षामा जोड दिइने छ ।
८३. पढ्ने वानीको विकास गर्न मोदी गाउँपालिकाको केन्द्रमा एक सार्वजनिक पुस्तकालय स्थापना गर्ने नीति लिइनेछ ।
८४. नमुना विद्यालय स्थापनामा जोड दिइने छ । शैक्षिक गुणस्तर अभिवृद्धिका लागि प्रविधिमैत्री शिक्षा नीति लिइने छ । उत्कृष्ट नतिजा ल्याउने विद्यार्थी र विद्यालयलाई पुरस्कारको व्यवस्था गरिनेछ । यामुदायिक विद्यालयका शिक्षकहरूको बालबालिकाको तथ्याङ्क संकलन गरिने छ ।
८५. विद्यालय शिक्षाको गुणस्तरमा सुधार गर्न गाउँपालिकालाई सबलीकरण गरिनेछ । शिक्षकको सिकाई सीपमा सुधार ल्याउन तालिम र विद्यार्थीको सिकाई परिक्षण गर्ने व्यवस्था गरिनेछ । विद्यालयको सम्पत्ती र सार्वजनिक सम्पत्ती संरक्षण गर्ने नीति लिइने छ ।
८६. फरक क्षमता भएका अपाङ्गहरूलाई हरेक क्षेत्रमा प्राथमिकता र समानता अपाङ्गमैत्री पूर्वाधार विकास र सामाजिक सुरक्षामा हाम्रो प्रतिवद्धता लिइने छ । गाउँपालिका भित्र निर्माण हुने अस्पताल, शिक्षण संस्था र सबै किसिमका सार्वजनिक पूर्वाधारहरू अपाङ्गमैत्री र बालमैत्री बनाईनेछ ।
८७. आर्थिक स्रोत र सधानमा पहुँच पुर्याई विपन्न तथा अति विपन्न परिवारको जीवनस्तरलाई उकास्ने नीति लिइनेछ
८८. हिंसा पिडित महिला तथा बालबालिकाहरूलाई सहयोग गर्ने नीति लिइनेछ ।

८९. महिला तथा बालबालिकामा हुने घरेलु हिंसा, लैङ्गिक हिंसा, श्रम शोषण, बालविवाह, मानव बेचबिखन, शारीरिक तथा मानसिक यातना लगायतका सबै खाले हिंसाको अन्त्यको लागि कार्यक्रम संचालन गरिनेछ ।
९०. संघ र प्रदेशसंगको सहकार्यमा हिंसा पिडित महिला, बेवारिसे र श्रमिक बालबालिकाको व्यवस्थापनका लागि पुनस्थापना केन्द्र स्थापना गरी संचालनमा ल्याउन आवश्यक कार्य शुरु गरिने छ ।
९१. गाउँपालिका स्तरमा राष्ट्रिय तथा अन्तराष्ट्रिय गैरसरकारी संस्थाबाट संचालन हुने सबै कार्यक्रमलाई गाउँपालिकाबाट स्वीकृति दिई, पारदर्शी, दिगो र जनताको हितमा हुने गरी संचालन गर्ने व्यवस्था मिलाइनेछ ।
९२. युवालाई राष्ट्र र गाउँको विकास एवं समृद्धि प्रति जिम्मेवार र नैतिकवान बनाउन युवा नीति ल्याइनेछ ।
९३. वातावरण संरक्षण, गाउँ बस्ती सफाई एवं विपद व्यवस्थान र गाउँपालिका सेवा तथा कार्यमा युवा स्वयंसेवकको परिचालन गरिनेछ ।
९४. गाउँपालिकाका विभिन्न जनजातिहरूको इतिहास, धर्म, संस्कृति, भाषा र लिपिको महत्व झल्काउने संग्रहालय स्थापना गरिनेछ ।

पूर्वाधार विकास

९५. गाउँपालिकामा लगानी मैत्री वातावरणको सिर्जना गरिनेछ । उर्जा, पर्यटन, कृषि, वन, उद्योग र भौतिक पूर्वाधार विकासलाई आर्थिक समृद्धिको इन्जिनको रूपमा विकास गरिनेछ । साथै उच्च र तत्काल आर्थिक प्रतिफल प्राप्त हुने क्षेत्रमा नीजि र सहकारी क्षेत्रको लगानीलाई प्रोत्साहित गरिनेछ ।
९६. प्रदेश सरकारसँगको सहलगानीमा गाउँपालिकाको सुविधासम्पन्न लिफ्ट सहितको भवन निर्माण सम्पन्न हुनेछ । ३ वटा वडा कार्यालय निर्माण सम्पन्न भएकोमा थप २ वटा वडा कार्यालय निर्माण सम्पन्न हुनेछन र अन्य ३ वडा कार्यालय समेत मर्मत तथा निर्माणको कार्य गरि सबै वडाको वडा कार्यालय भवन निर्माणको नीति लिइनेछ ।
९७. देउपुर बहुउद्देश्यीय सभाहल तथा तिलाहारमा रहेको कवर्डहल यसै वर्ष निर्माण सम्पन्न भइ सभा समारोह तथा खेलकुदका कार्यक्रम उक्त सभाहल तथा कवर्डहलहरूबाट सञ्चालन हुनेछन ।
९८. मोदी ७ राम्जामा संघीय तथा प्रदेश सरकारसंगको साझेदारीमा सुविधासम्पन्न आयूर्वेद भवन तथा मोदी ७ राम्जामानै जेष्ठ नागरिक केन्द्र भवन निर्माण गरिनेछ ।
९९. संघ र प्रदेश सरकारसंगको साझेदारीमा गाउँपालिका केन्द्रबाट वडा केन्द्रसम्म पुग्ने सडकलाई कालोपत्रे सडक बनाउने नीति लिइएकोछ । बाँकी बाजुङ्ग, क्याङ, चित्रे र देउराली वडा केन्द्र पुग्ने सडकलाई क्रमश संघ तथा प्रदेश सरकारसंगको समन्वयमा कालोपत्रे गरिने नीति लिइनेछ । त्यस्तै अन्य मुख्य सडक कालोपत्रे र ट्रायक खोलिएका सहायक सडकको स्तरोन्नति गरिदै लगिने छ । मुख्य सडक बाह्रैमास चल्ने गरि मर्मत सम्भार गरिनेछ ।
१००. सडक वर्गीकरण र अधिकरक्षेत्र कायम गरी सडक मापदण्डमा भौतिक संरचना बनाउने कार्यलाई निरुत्साहित गरिनेछ । मुख्य सडकमा पर्ने जग्गाको कित्ताकाट गरि सडक क्षेत्रधिकार कायम गरिने

नीति लिइनेछ । संघ र प्रदेशको सहलगानीमा संभाव्य मोटेरेबल पुल र सडकको डिपिआर तयार गरिने छ ।

१०१. संघीय सरकारको समन्वयमा मोदी ८ चित्रेमा सोप्रे खानेपानी आयोजना सम्पन्न गरि तथा अन्य वडाहरुमा सञ्चालित एक घर एक धारा आयोजनालाई तिव्रता दिदै खानेपानीको थप पहुँच बढाइनेछ । संघ सरकारको सहयोगमा पातिचौर सहलगानी वृहत खानेपानी तथा सरसफाइ आयोजना मार्फत मोदी गाउँपालिकाको केन्द्र रहेको मुख्य बजार क्षेत्रमा खानेपानीको दिगो व्यवस्थापन गरिने नीति लिइनेछ ।
१०२. गाउँपालिकाकै पहलमा मध्यपहाडी लोकमार्ग अन्तर्गत डिमुवा पातिचौर बजार क्षेत्रमा ४ लेनको फराकिलो सडक निर्माण भएको तथा गाउँपालिका र नेपाल विद्युत प्राधिकरणको साझेदारीमा बजारक्षेत्रको विद्युत प्रसारण लाइनलाई ब्यवस्थित गराइएकोमा सडक बिचमा रहेको डिभाइडरमा फूल दुवो लगायत रोप्रे, सोलार तथा सिसिक्यामरा जडान गर्ने लगायतका कार्यक्रम मार्फत डिमुवा पातिचौरलाई स्मार्ट सिटीको रुपमा ब्यवस्थित गरिदै लगिने छ ।
१०३. झोलुङ्गे पुल क्षेत्रगत कार्यक्रम अन्तरगत दुर्गम गाउँ बस्तीमा पहुँच पुर्याउन प्राथमिकताको आधारमा झोलुङ्गे पुल निर्माण गरिदै गइने नीति लिइनेछ ।
१०४. मोदी ६ गिज्यानमा सामुदायिक स्वास्थ्य इकाइको भवन निर्माण गरिनेछ ।
१०५. सरकारी नीजी साझेदारीमा मोदी १ नयाँपुलदेखी मुक्तिनाथ सम्म कुल ८०.१५ कि मि केवलकारको लागि जग्गाको मुअब्जा निर्धारण भइसकेको र उक्त गौरबको योजना सञ्चालनको प्रक्रया थालनी हुने छ । करिब ५३ अर्ब रुपैयाको लागतमा निर्माण हुने उक्त परियोजना सम्पन्न भएपश्चात गाउँपालिकामा करिब १७ करोड रोयल्टी प्राप्त हुनेछ ।
१०६. विकास निर्माणका आयोजनाहरु निर्माण गर्दा ती आयोजनाहरुले उत्पन्न गर्ने वातावरणीय प्रभाव, जोखिम, सम्भावित नोक्सानीहरुको अध्ययन पश्चात मात्र आयोजनाहरु कार्यान्वयन गर्ने नीति अवलम्बनमा जोड दिइनेछ ।
१०७. मोदी गाउँपालिकाभित्र खरको छानोलाइ टिनको छानोले विस्थापन गरिनेछ । अति विपन्न र सीमान्तकृत वर्गका लागि सुरक्षित आवासको विकास गरिनेछ । भूमिहिन दलित, भूमिहिन सुकुम्वासी र अव्यवस्थित बसोबासीको तथ्याडक संकलन भइसकेकोले क्रमश भूमिहिनलाई नेपाल सरकारको मापदण्ड बमोजिम जग्गा उपलब्ध गराइने तथा अव्यवस्थित बसोबासीको व्यवस्थापन गरिने नीति लिइनेछ । ।अपाङ्गता भएका व्यक्ति, जेष्ठ नागरिक, जोखिममा रहेका बालबालिका तथा व्यक्तिका लागि सामाजिक सुरक्षामा क्रमश समेट्ने नीति लिइनेछ ।
१०८. एक निर्माण ब्यवसायीले ठेक्का सम्झौता गरि अर्का व्यक्ति वा फर्मलाई पेटी ठेक्का दिइ काम गराउने कार्य बढ्दै गएको र त्यसरी काम गर्दा सम्बन्धीत फर्म जिम्मेवार नदेखिएको तथा काम समयमा नसकिने र गुणस्तरीय काम समेत नहुने भएकोले अरुलाई पेटी ठेक्का दिइ काम गराउने कार्यलाई निरुत्साहित गरिने नीति लिइनेछ ।

वन तथा वातावरण तथा विपद व्यवस्थापन

१०९. गाउँपालिकामा विपद् व्यवस्थापन कोषलाइ निरन्तरता दिइनेछ । विपद पुर्वतयारी, विपदको बेला खोज, उद्धार, राहत तथा विपद पश्चात पुनर्लाभको लागि कोषको सञ्चालन गरिनेछ । गाउँपालिकामा आइपर्ने विपदजन्य घटनाको सामना गर्न कोषको परिचालन गरिनेछ । वडास्तर सम्म पनि विपदजन्य घटनाको तिव्र प्रतिकार्यको ब्यवस्था गरिनेछ । विपद व्यवस्थापनमा ठूलो रकमको आवश्यकता पर्ने हुँदा यस कोषमा योगदान गर्न नागरिक, गैर आवासीय नेपाली र निजी क्षेत्रलाई आव्हान गरिनेछ ।
११०. विपद न्यूनिकरण, रोकथाम तथा विपदबाट हुने क्षतिको न्यूनिकरणको लागि पूर्व सूचना प्रणालीको विकास, जोखिमयुक्त वस्ती तथा घरहरु स्थान्तरण, नदि कटान नियन्त्रणको लागि तटबन्ध तथा वातावरणीय प्रभाव मुल्याङ्कनको आधारमा मात्र नदि तथा खनिजजन्य पदार्थको उत्खननको नीति लिइनेछ ।
१११. जडीबुटी, कृषि वन तथा गैरकाष्ठ वन पैदावारको व्यवसायिक खेती र उत्पादन बृद्धिलाई प्रोत्साहन गरी मोदी गाउँपालिकालाई **जडिबुटी जोन**को रूपमा विकास गरिने छ ।
११२. जलवायु अनुकूलित गाउँपालिका, प्रदुषण न्यूनीकरण र दिगो विकासका लागि वातावरणमैत्री नीति लिइनेछ । प्रदेशको सहकार्यमा **कुवा तथा पोखरी संरक्षणको** नीति अवलम्बन गरिने छ । पंचासे ताल, सानीदह ताल तथा ठूलीपोखरी संरक्षणलाई विशेष जोड दिइने छ ।
११३. मोदी गाउँपालिकाको जलजलामा ताल निर्माणको लागि विस्तृत अध्ययन गर्ने कार्य पूरा गरि केन्द्र तथा प्रदेश सरकारको लगानीका कामको थालनी गरिने छ ।
११४. मोदी गाउँपालिकाको विपद प्रतिकार्य योजना कार्यान्वयनमा ल्याईने छ । जलवायु परिवर्तनको असरलाई कम गर्न अनुकूलन योजना तयार गरी लागु गरिने छ ।
११५. प्राकृतिक स्रोतको उपयोग र व्यवस्थापनको कानून र मापदण्डका आधारमा अनियन्त्रित र अवैध दोहनलाई नियन्त्रण र नियमन गरिनेछ । नदीजन्य पदार्थ चोरी निकासी प्रति शुन्य सहनशिलताको नीति अपनाइनेछ ।
११६. सफा वातावरण, स्वच्छ जीवन कार्यक्रमलाई प्रदेश सरकारसंग समन्वय गरी अभियानको रूपमा अगाडी बढाइनेछ । स्वच्छ र हरियाली वातावरणका लागि सार्वजनिक स्थलमा बृक्षारोपण गर्ने कार्यलाई प्राथमिकता दिइनेछ । मोदी गाउँपालिकालाई सफा र हरियाली युक्त गाउँपालिका बनाउने नीति अवलम्बन गरिने छ ।
११७. विपदका दृष्टिले जोखिम क्षेत्रको पहिचान गरी वैज्ञानिक नक्शांकन गरिनेछ । सुरक्षित स्थानहरुको पहिचान गरी खुला क्षेत्र घोषणा गरिनेछ ।
११८. रतिखोला तथा पातिखोलामा नदिजन्य प्रकोपको न्यूनीकरण गर्न तटबन्धन तथा नदी जन्य पदार्थ संकलन तथा विक्रिको लागि चेक ड्यामहरु तयार गर्ने नीति लिइनेछ ।
११९. मोदी गाउँपालिकाको फोहोरलाइ बर्गीकरण गरि फोहोरबाट आम्रदानी गर्दै फोहोरको दिगो व्यवस्थापनको नीति लिइनेछ ।

१२०. वातावरण प्रदूषणलाई कम गर्न तथा उर्जा खपतमा मितव्ययिता अपनाउन नविकरणीय उर्जाको प्रयोग बढाइनेछ । सुधारिएको चुलो , सौर्य उर्जा आदिको प्रयोग बढाइने नीति लिइनेछ ।

संस्थागत विकास , सेवा प्रवाह तथा सुशासन

१२१. गाउँपालिकाको ५ वर्षे आवधिक योजना निर्माण मार्फत गाउँपालिकाको समग्र पक्षको दिगो विकासको खाका तयार गर्ने नीति लिइनेछ ।
१२२. गाउँपालिकामा संस्थागत संयन्त्रको स्थापना गरी सार्वजनिक सेवालाई पारदर्शी, जवाफदेही, उत्तरदायी र नागरिक मैत्री बनाइनेछ । गाउँपालिकाले प्रदान गर्ने सेवा सुविधाको गुणस्तर सुनिश्चित गरिनेछ । सुशासनका लागि सार्वजनिक सेवा प्रवाहलाई सरलीकृत गरिनेछ । गाउँपालिकामा डिजिटल नागरिक वडापत्रको व्यवस्था गरिनेछ ।
१२३. नीति निर्माण, सेवा प्रवाह र विकास आयोजना कार्यान्वयन गर्ने निकाय र जनशक्तिको व्यवस्थापकीय र प्राविधिक क्षमता अभिवृद्धि गरिनेछ । जनप्रतिनिधि तथा कर्मचारीको क्षमता अभिवृद्धिको नीति लिइनेछ ।
१२४. संघीय तथा प्रदेश निजामती सेवा एन आएपश्चात मोदी गाउँपालिकाको स्थानीय सेवालाई व्यवस्थित गर्न स्थानीय सेवा एन ल्याइनेछ ।
१२५. मोदी गाउँपालिकाको आर्थिक वर्ष २०७६।७७ को आर्थिक कारोबारको महालेखा परीक्षकको कार्यालयबाट अन्तिम लेखापरीक्षण भइ प्राप्त प्रारम्भिक प्रतिवेदन अनुसार बेरुजु ०.७५ प्रतिशत मात्र देखिएकोबाट वित्तिय अनुशासन स्थिति अत्यन्तै राम्रो देखिएको छ । यसलाई थप परिस्कृत गर्दै शुन्य बेरुजुको नीति लिइनेछ ।
१२६. मोदी गाउँपालिकाको आर्थिक वर्ष २०७६।७७ मा गरेका कामकारवाहीहरूलाई संघीय मामिला तथा सामान्य प्रशासन मन्त्रालयले निर्माण गरेको १० क्षेत्र र १०० सुचाङ्कमा सम्पूर्ण प्रमाण सहित गरिएको स्थानीय तह संस्थागत क्षमता स्वमुल्याङ्कनमा ८१.२५ अङ्क प्राप्त गरि उत्कृष्ट स्थानमा मोदी गाउँपालिका पर्न सफल भएकोले सेवा प्रवाह शासकीय प्रबन्ध तथा विकास निर्माणको दृष्टिमा समेत हामी अगाडिनै छौं र यसलाई अझै उत्कृष्टताको दिशामा लग्न केन्द्रित गरिनेछ ।
१२७. भ्रष्टाचार जन्य क्रियाकलापमा शुन्य सहनशीलताको अवधारणाका माध्यमबाट सुशासनमा टेवा पुर्याइनेछ । सदाचार प्रवर्द्धन हुने गरी सार्वजनिक पदाधिकारीलाई जिम्मेवार बनाइनेछ । सरकारी सेवालाई नागरिकको अपेक्षा अनुरूप कार्य गर्न विद्युतीय सुशासनमा जोड दिदै पेपरलेस र फेसलेस गोभर्नेसलाई जोड दिइनेछ । त्यस्तै सवै वडा र गाउँपालिका स्तरमा समेत सार्वजनिक सुनुवाइ गरिने छ ।
१२८. वडा कार्यालयहरूबाट हुने सेवा प्रवाहलाई थप प्रभावकारी तुल्याउन वडा कार्यालयको पूर्वाधार निर्माणमा थप जोड दिइनेछ । विद्युत नहुदा पनि सेवा प्रवाह अवरुद्ध नहोस भनि बैकल्पिक उर्जाको प्रयोग गर्ने नीति लिइनेछ ।
१२९. संघ र प्रदेशको सहकार्यबाट संविधानको एकल र साझा अधिकारसूचीको कानून तर्जुमालाई तिव्रता दिने नीति लिइनेछ ।

१३०. मोदी गाउँपालिकाको वडा न ५ बाजुङ्ग र वडा न ६ तिलाहारलाई २।२ वडामा विभाजन गर्न प्रदेश तथा केन्द्र सरकारमा सिफारिस गरि उक्त कार्य सम्पन्न गर्ने नीति लिइनेछ ।
१३१. गाउँको सुरक्षा व्यवस्थालाई सुदृढ र प्रभावकारी बनाइनेछ । गाउँ प्रहरीको गठन, आवश्यक पूर्वाधार निर्माण, आधुनिकीकरण र व्यावसायीकरण गरी अपराध नियन्त्रण गरिनेछ ।
१३२. मोदी ६ डिमुवामा रहेको डिमुवा प्रहरी चौकीलाई इलका प्रहरी चौकीमा स्तरोन्नति गर्न सम्बन्धीत निकायमा अनुरोध गरि स्तरोन्नति गरिने नीति लिइने छ ।
१३३. गाउँपालिकाको तथ्यांक तथा सूचना संकलन, भण्डारण, विश्लेषण तथा सम्प्रेषणलाई अद्यावधिक गरी वस्तुगत बनाइने नीति लिइनेछ ।
१३४. नागरिकको गुनासो सुनुवाई र सम्बोधन गर्ने कार्यक्रम संचालन गरिनेछ । हेली मोदी गाउँपालिका कार्यक्रम प्रभावकारी ढङ्गले सञ्चालनमा ल्याइनेछ ।
१३५. गाउँपालिका भित्रका विकास योजना, नीति, कार्यक्रम, आयोजना तथा सेवाप्रवाहको कार्यान्वयन पक्षलाई प्रभावकारी, नतिजामुखी, गुणस्तरीय, जवाफेदेही पूर्ण बनाउन अनुगमन र मूल्यांकन प्रणालीको विकास गरिनेछ ।
१३६. गाउँपालिकाको कार्यालय र वडा कार्यालयहरूलाई प्रविधि मैत्री बनाई डिजिटल कार्यालयको रूपमा विकास गर्दै लगिने छ । सेवा प्रवाह र गुनासो व्यवस्थापनमा पनि आधुनिक प्रविधिको प्रयोग गरिने छ ।
१३७. न्यायिक समितिको थप क्षमता अभिवृद्धि गर्दै सबै जनताको न्यायिक पहुँच बढाइदै लगिनेछ ।
१३८. गाउँपालिकामा मदिरा नियन्त्रणको अभियान चलाइनेछ र मदिरा सेवन बाट पर्ने व्यक्तिगत पारिवारिक सामाजिक तथा आर्थिक हानीनोक्सानीको बारेमा सचेत तुल्याइनेछ ।
१३९. कर्मचारीको मनोबल उच्च राख्न विभिन्न भ्रमण, तालिम, विमा तथा पुरस्कारको व्यवस्था गरिनेछ । संघीय सरकारले घोषणा गरेको तलब भत्ता वृद्धि तथा पर्यटन काजलाई स्थानिय तहमा समेत समायोजन गरिने छ । कानुन निर्माण गरि कर्मचारी कल्याण कोषको स्थापना तथा सञ्चालनको नीति लिइनेछ ।
१४०. आन्तरिक स्रोत र क्षमता वृद्धिको आधारमा क्रमश कर्मचारी आवास र कार्यसम्पादन मुल्याङ्कनको आधारमा थप प्रोत्साहनका कार्यक्रमहरू अगाडि बढाइने नीति लिइनेछ ।

गाउँ सभाका सदस्यज्यूहरू

१४१. संघीय लोकतान्त्रिक गणतन्त्रले राष्ट्रका साझा लक्ष्य र उद्देश्य प्राप्तिका लागि सहकार्य र समन्वयको अपेक्षा गर्दछ । यसले स्वतन्त्रता, कार्यक्षमता अभिवृद्धि गर्न, विविधता सहितको बहुलता र प्रतिस्पर्धालाई स्वीकार गर्दछ । संघीयताले शान्ति र सुरक्षा कायम गर्न साझा मूल्य र मान्यता स्थापित गर्न प्रोत्साहित गर्दछ । गरिबी न्यूनीकरण, भोकमरीको अन्त्य, रोजगारीको सिर्जना, आर्थिक समुन्नति र समृद्धिका लागि पनि शान्ति र स्थिरता आवश्यक पर्दछ । यी हाम्रा साझा लक्ष्य साझा दायित्व र साझा चुनौतीको सामना गर्न संघीय र प्रदेश सरकारको समन्वय र अभिभावकत्वमा मात्र पूरा गर्न सकिन्छ । राष्ट्रिय कार्यभार र लक्ष्य हासिल गर्नमा गाउँपालिकाको महत्वपूर्ण र सार्थक भूमिका रहनेछ ।

१४२. नागरिकको जीवनस्तरमा सकारात्मक परिवर्तन ल्याउन समन्यायिक र समतामूलक समाजको निर्माण गर्नका लागि संघीय लोकतान्त्रिक गणतन्त्रलाई सुदृढिकरण गर्न जरुरी छ । सुशासन र विकासका लागि जवाफदेही सरकारका माध्यमबाट आम नागरिकको विश्वास र भरोसा जित्न सकिन्छ । मोदी गाउँपालिकाले जनताका वास्तविक समस्याहरूलाई सम्बोधन गर्दै जनप्रिय काम गरेर लोकप्रिय हुन चाहन्छ ।
१४३. नेपाली जनताको त्याग, संघर्ष र बलिदानीबाट प्राप्त भएको वर्तमान राजनैतिक उपलब्धिको संरक्षण र संस्थागत गर्ने जिम्मेवारी सबै नागरिक र स्थानीय तह, प्रदेश र संघीय सरकारको काँधमा आएको छ । यो उपलब्धिलाई गाउँपालिकाबाट जनताले अनुभूति गर्ने गरी उन्नत र नागरिकमैत्री बनाउँदै समृद्ध गाउँपालिका निर्माणका सहभागी हुन जनप्रतिनिधि, राजनैतिक दल, निजी क्षेत्र, राष्ट्रसेवक कर्मचारी, नागरिक समाज, सञ्चार जगत एवं सम्पूर्ण सरोकारवालाहरूलाई हार्दिक अनुरोध गर्दछु । सभामा यहाँहरूको सक्रिय रचनात्मक सहयोग गर्ने सबै पक्ष प्रति हार्दिक धन्यवाद समेत प्रकट गर्दछु ।

धन्यवाद ।

प्रेम शर्मा पौडेल
अध्यक्ष
मोदी गाउँपालिका
पर्वत